

GJMR010003912026



ફોજદારી પરચુરણ અરજી નં.૨૧૭/૨૦૨૬ -:: આંક-૧ તળે હુકમ ::-

૧. અરજદાર દવારા હાલની આ જામીન અરજી ભારતીય નાગરીક સુરક્ષા સંહિતાની કલમ-૪૮૩ અન્વયે અરજીમાં જણાવેલ કારણોસર હળવદ પો. સ્ટે. ગુના રજી. નં.૧૧૧૮૯૦૦૧૨૫૧૦૩૩/૨૦૨૫, આઈ.પી.સી. કલમ-૪૦૯, ૪૬૫, ૪૬૭, ૪૬૮, ૪૭૧, ૪૭૨, ૧૨૦(બી) તથા ૩૪ મુજબના શીક્ષાને પાત્ર ગુના અન્વયે નિયમીત જામીન મેળવવાની હાલની અરજી દાખલ કરેલ છે.
૨. અરજદારના વિધવાન વકિલશ્રી એમ.પી.ઓઝા દ્વારા મુખ્યત્વે એવી રજુઆત કરવામાં આવેલ છે કે, અરજદારને હાલના ગુનાના કામે તપાસ એજન્સી દ્વારા તા.૦૮/૧૧/૨૦૨૬ ના રોજ અટક કરી તા.૦૯/૧૧/૨૦૨૬ ના રોજ ટ્રાયલ કોર્ટમાં રજુ કરેલ અને અરજદાર ને જ્યુડીશ્યલ કસ્ટડીમાં મોકલેલ. અરજદારે ચાર્જશીટ પહેલા ફોજદારી પરચુરણ અરજી નં.૧૪૦૮/૨૦૨૫ થી જામીન અરજી દાખલ કરેલ હતી જે આ કોર્ટે તા.૦૬/૧૨/૨૦૨૫ ના રોજ ગુણદોષ પર નામંજુર કરેલ છે. ત્યારબાદ નામદાર ગુજરાત હાઈકોર્ટમાં જામીન અરજી દાખલ કરેલ જે વિથડ્રો કરેલ છે. હાલના બનાવની ફરીયાદ ચાર વર્ષ મોડી દાખલ કરેલ છે. આ કામના અરજદાર તથા સહઆરોપીઓએ હળવદ તાલુકાના કોચબા, ઘનશ્યામપુર, સુંદરીભવાની, ગામના રેવન્યુ રેકર્ડ માં ચાલતી સરકાર શ્રી ની જમીન અલગ અલગ રે. સર્વે નંબર વાળી જમીનનું બનાવટી રેકર્ડ ઉભ કરી સરકારશ્રીની જમીન પચાવી પાડવા આયોજનબદ્ધ કાવતરૂ રચી અલગ અલગ સરકારશ્રીની કચેરીના હોદાવાળા બનાવટી ખોટા રબ્બર સ્ટેમ્પ બનાવી ખરા તરીકે ઉપયોગ કરી પોતાના કબજામાં રાખી જે તે સમય ના સક્ષમ અધીકારીશ્રીની ખોટી સહીઓ તથા ખોટા હુકમો કરી ત્રણેય ગામની અલગ અલગ સ. નંબર ની સરકારી

જમીનો ની સરકારી કચેરીમાં નોંધ પડાવી પોતાના નામે કરી કરાવી સમાન ઈરાદો પાર પાડી ગુન્હો કર્યાનો આક્ષેપ છે. આ કામના અરજદારે હળવદ તાલુકાના કોયબા ઘનશ્યામપુર સુંદરીભવાની ગામના રેવન્યુ રેકર્ડ ચાલતી સરકારશ્રીની અલગ અલગ રેવ. સર્વે નંબર વાળી જમીનનું કોઈ બનાવટી રેકર્ડ ઉભુ કરેલ નથી કે સરકાર શ્રી ની જમીનો પચાવી પાડવાનું આયોજન કાવતરૂ રચેલ નથી કે અલગ અલગ સરકાર શ્રી ની કચેરી ના હોદા વાળા બનાવટી ખોટા રબ્બર સ્ટેમ્પ બનાવી ખરા તરીકે ઉપયોગ કરેલ નથી કે કબજા માં રાખેલ નથી કે તે સમયના સક્ષમ સતા અધીકારીઓની ખોટી સહીઓ તથા ખોટા હુકમો કરાવેલ નથી કે ત્રણેય ગામોની અલગ અલગ સર્વે નંબર ની સરકારી જમીનો ની સરકારી કચેરીમાં નોંધ પડાવેલ નથી કે નામે કરી કરાવેલ નથી કે ગુન્હામાં કોઈ સમાન ઈરાદો પાર પાડી ગુન્હો કરેલ નથી. અરજદાર ઘણા લાંબા સમયથી જચુડી. કસ્ટડીમાં જેલ હવાલે છે. અરજદાર સામેની ટ્રાયલ ચાલતા ઘણો લાંબો સમય લાગે તેમ છે અને અમો અરજદાર નીર્દોષ હોવા છતાં અમો અરજદારને પ્રી ટ્રાયલ પનીશમેન્ટ થાય તેમ છે. નામ. કોર્ટે માં કેસોનું ભારણ જોતા અરજદાર સામેનો કેશ કચારે ચાલે તે નીશ્ચીત નથી તેથી અરજદારને યોગ્ય રકમ ના રેગ્યુલર જામીન પર મુક્ત કરવા નમ્ર અરજ છે. અરજદાર વર્ષોથી અરજીમાં જણાવેલ સરનામે રહે છે. અરજદારની જંગમ તથા સ્થાવર મીલકત આવેલ છે. જામીન પર મુક્ત કરવામાં આવશે તો અરજદાર કયાંય નાશી ભાગી જશે નહીં. આ કામની ટ્રાયલ ચાલતા સુધી નામદાર કોર્ટમાં નીચમીત રીતે હાજર રહેશે. સદરહુ ગુન્હાના કામે તપાસ પુર્ણ થઈ ગયેલ હોય જેથી સાહેદો ને હેમ્પર ટેમ્પર કરવાનો કોઈ પ્રશ્ન રહેતો નથી જેથી હાલની જામીન અરજી મંજુર કરવા વિનંતી છે.

૩. અરજી સામે વાંધો ઉઠાવી વિધવાન પબ્લિક પ્રોસીક્યુટરશ્રી વી.સી. જાની ધવારા મુખ્યત્વે એવી દલીલ કરવામાં આવેલ છે કે, આ ગુના

માં આરોપીઓએ તાલુકા હળવદના કોઈબા, ઘનશ્યામપુર અને સુંદરીભવાની ગામોની સરકારી જમીનો અંગે ખોટા આવક રેકોર્ડ (રેવન્યુ રેકોર્ડ) તૈયાર કર્યા હતા અને વિવિધ સરકારી કચેરીઓના હોદ્દા દર્શાવતા નકલી રબર સ્ટેમ્પ બનાવી, તેને અસલી તરીકે ઉપયોગમાં લઈ અને પોતાની પાસે રાખી, સંબંધિત સમયના સક્ષમ અધિકારીઓના ખોટા હસ્તાક્ષર અને ખોટા આદેશો બનાવી, અલગ-અલગ સર્વે નંબરો હેઠળ ત્રણેય ગામોની સરકારી જમીનો પોતાની નામે નોંધાવી, સરકારની જમીન કબજે કરવાની ષડયંત્ર રચી અને વર્તમાન ગુનો કર્યો છે. વધુમાં એવી રજુઆત કરેલ છે કે, આ કામના અરજદાર દીનેશભાઈ હમીરભાઈ વનાણી જાતે- કોળી તથા આ કામના આરોપી નં.(૯) હમીરભાઈ વજુભાઈ વનાણી જાતે-કોળીનાઓ પિતા-પુત્ર થાય છે અને આ કામના મુખ્ય કાવતરાખોર આરોપીરમેશભાઈ બબાભાઈ કોળી સાથે સારા સંબંધ હોય તેની સાથે સમાન ઈરાદો પાર પાડવા કાવતરામાં સામેલ થઈ પોતાના પિતાજી આરોપી હમીરભાઈ વજુભાઈ વનાણીના નામે કોયબા ગામે રેવન્યુ સર્વે નં.૫૫૯/પૈકી-૩/૨/પૈકી ૭/પૈકી-૩ ની ખેતીની સરકારી જમીન ચડાવેલ તથા ઘનશ્યામપુર ગામના રેવન્યુ સર્વે નં.૧૨૯૫ પૈકીની સરકારી જમીન પોતાના પિતાજીના નામે ચડાવી તેમા વારસદાર તરીકે તેમનું પોતાનું નામ ચડાવેલ જેમા અરજદારે તથા તેમના પિતાજીએ મુખ્ય આરોપી રમેશભાઈ સાથે મળી હળવદ મામલતદાર કચેરીએ દુબમા ગયેલ શ્રી સરકાર જમીન માટે અરજીઓ કરી કાગળોમાં સહીઓ કરેલ હતી અને આ જમીન પોતાના નામે થયા બાદ મુખ્ય આરોપી રમેશભાઈ બબાભાઈ કોળી તથા કંચનબેન દલાભાઈ ડાભીના નામે વેચાણ નોંધ નં.૩૨૪૪/૧૯ તથા નોંધ નં.૩૨૪૩/૧૯ થી બોગસ વેચાણ દસ્તાવેજ કરી આપી આર્થિક લાભ મેળવી ગુનામા સક્રીય ભાગ ભજવેલ છે. ફરીયાદીએ સરકાર તરફથી એસ.આઈ.ટી. રિપોર્ટ અને

તેમના કચેરીના આવક રેકોર્ડના આધારે હાલની ફરીયાદ નોંધાવી છે, જે અરજદાર વિરુદ્ધ પ્રાથમિક અને મજબૂત પુરાવા છે. આ કામે અન્ય આરોપીઓને અટક કરવાના બાકી છે. આ કામના અરજદારને જામીન મુક્ત કરવામાં આવશે તો અન્ય અટક કરવાના બાકી આરોપીઓને તપાસથી અવગત કરી દે તેવી પુરેપુરી સંભાવના છે. આ કામના અરજદારનો રોલ હાલના ગુનામાં સક્રિય છે જેથી તેઓને જામીન મુક્ત કરવામાં આવશે તો ટ્રાયલ દરમ્યાન હાજર રહેશે નહીં. આ કામના અરજદારે ચાર્જશીટ અગાઉ ફોજદારી પરચુરણ અરજી નં.૧૪૦૮/૨૦૨૫ થી જામીન અરજી દાખલ કરેલ હતી, જે આ કોર્ટે ગુણદોષ પર નામંજૂર કરેલ છે અને ત્યારબાદ નામદાર ગુજરાત હાઈકોર્ટ સમક્ષ જામીન અરજી દાખલ કરેલ હતી જે વિથડ્રો કરેલ છે જેથી જામીન પર મુક્ત કરી શકાય નહીં તેથી હાલની જામીન અરજી નામંજૂર કરવા અરજ છે.

૪. બન્ને પક્ષકારોની રજુઆત, તપાસ કરનાર અમલદારનું આંક-૫ થી રજુ થયેલ સોગંદનામું, અરજી તથા અરજી સાથે રજુ થયેલ દસ્તાવેજી પુરાવા તથા પોલીસ પેપર્સ વંચાણે લીધા. આ તબક્કે આ કોર્ટ સૌપ્રથમ એ બાબતની નોંધ કરવા માંગે છે કે, આ કામના અન્ય સહઆરોપી બીજલભાઈ અમરશીભાઈ કોળી તથા અન્ય સહઆરોપી દલાભાઈ રણછોડભાઈ ડાભીએ આ કોર્ટમાં ફોજદારી પરચુરણ અરજી નં.૧૫૭૬/૨૦૨૫ થી આગોતરા જામીન અરજી દાખલ કરેલ હતી જે આ કોર્ટ દ્વારા ગુણદોષ પર નામંજૂર કરવામાં આવેલ છે. ત્યારબાદ ફોજદારી પરચુરણ અરજી નં.૧૫૦૫/૨૦૨૫ થી સહઆરોપી જશુબેન વા.ઓ. બાબુભાઈ ધરમશીભાઈ સોલંકીએ રેગ્યુલર જામીન અરજી દાખલ કરેલ હતી જે પણ આ કોર્ટે ગુણદોષ પર નામંજૂર કરેલ છે. ત્યારબાદ સહઆરોપી હમીરભાઈ વજુભાઈ વાનાળીએ ફોજદારી પરચુરણ અરજી નં.૧૪૬૯/૨૦૨૫ થી, અરજદારે ફોજદારી પરચુરણ અરજી નં.૧૪૦૮/૨૦૨૫ થી તેમજ

અન્ય સહઆરોપી મનસુખભાઈ માધાભાઈ કંટાળીયાએ ફોજદારી પરચુરણ અરજી નં.૪૫/૨૦૨૬ થી તેમજ અન્ય સહઆરોપી માવજીભાઈ ટલાભાઈ રાઠોડે ફોજદારી પરચુરણ અરજી નં.૮૩/૨૦૨૬ તેમજ સહઆરોપી ગોવિંદભાઈ પોપટભાઈ કુરીયાએ ફોજદારી પરચુરણ અરજી નં.૧૯૮/૨૦૨૬ થી રેગ્યુલર જામીન અરજી દાખલ કરેલ જે પણ આ કોર્ટે ગુણદોષ પર નામંજુર કરેલ છે. વધુમાં નામદાર ગુજરાત હાઈકોર્ટ સમક્ષ અરજદારે ફોજદારી પરચુરણ અરજી નં.૨૨૧૮/૨૦૨૬ થી, સહઆરોપી બીજલભાઈ અમરશીભાઈ કોળીએ ફોજદારી પરચુરણ અરજી (આગોતરા જામીન અરજી) નં.૨૫૫૨/૨૦૨૬ થી તેમજ સહઆરોપી હમીરભાઈ વજુભાઈ વાનાળીએ ફોજદારી પરચુરણ અરજી નં.૧૨૬૫/૨૦૨૬ થી કરેલી અરજીઓ નામદાર હાઈકોર્ટે ફગાવી દેવાનું વલણ અપનાવતા જે અરજીઓ વિથડ્રો કરેલ છે.

૫. હાલના કામે રેકર્ડ વંચાણે લેતાં હળવદ પોલીસ સ્ટેશન ગુના રજી. નં.૧૧૧૮૯૦૦૧૨૫૧૦૩૩/૨૦૨૫, આઈ.પી.સી. કલમ-૪૦૯, ૪૬૫, ૪૬૭, ૪૬૮, ૪૭૧, ૪૭૨, ૧૨૦(બી) તથા ૩૪, તા.૦૮/૧૧/૨૦૨૫ ના રોજ કુલ નવ આરોપીઓ વિરુદ્ધ ફરિયાદ દાખલ કરવામાં આવી છે. જગદીશભાઈ મગનલાલ રાવલ દ્વારા તા.૦૧/૧૦/૨૦૨૧ ના રોજ કલેક્ટર કચેરીમાં એક અરજી આપવામાં આવી હતી, જેમાં અરજદારે આક્ષેપ કર્યો હતો કે રમેશભાઈ બાબુભાઈ કોળી નામના વ્યક્તિ દ્વારા નકલી દસ્તાવેજોના આધારે સરકારી જમીનોનું વેચાણ કરવામાં આવ્યું છે. આ અરજીના આધારે તપાસ હાથ ધરવામાં આવી હતી અને જિલ્લા જમીન તકેદારી સમિતિ ના તા.૧૫/૦૪/૨૦૨૫ ના અહેવાલ મુજબ, સંડોવાયેલ આરોપીઓ વિરુદ્ધ પોલીસ ફરિયાદ નોંધવાનો નિર્ણય લેવામાં આવ્યો હતો. તા.૦૮/૧૧/૨૦૨૫ ની એફ.આઈ.આર. માં ફરિયાદી, જેઓ હળવદના એક્ઝિક્યુટિવ મેજિસ્ટ્રેટ છે, તેમણે જણાવ્યું છે કે આરોપી નં.૧

રમેશભાઈ બાબુભાઈ કોળી, નં.૨ છગનભાઈ નાગજીભાઈ ધારિયા પરમાર, નં.૩ બીજલભાઈ અમરશીભાઈ કોળી, નં.૪ દલાભાઈ રણછોડભાઈ ડાભી, નં.૫ દિનેશભાઈ હમીરભાઈ વનાણી, નં.૬ રાહોડ માવજીભાઈ તાભા ભાઈ, નં.૭ જશુબેન બાબુભાઈ ધરમશી ભાઈ, નં.૮ મંજુબેન રત્ના ભાઈ કોળી તથા નં.૯ વનાણી હમીર ભાઈ વજુભાઈનાઓએ હળવદ તાલુકાના ત્રણ ગામોની કુલ ૨૯ સરકારી જમીનો હડપ કરવાના સમાન ઈરાદા સાથે ષડયંત્ર રચ્યું હતું. તેમણે આ જમીનો પોતાના નામે સરકારી ચોપડે નોંધાવવા માટે હળવદ તાલુકાના કોયબા, ઘનશ્યામપુર અને સુંદરીભવાની ગામોની સરકારી જમીનોના ખોટા મહેસૂલી રેકોર્ડ ઊભા કર્યા હતા. આ માટે અલગ-અલગ સરકારી કચેરીઓના હોદ્દાવાળા નક્લી રબર સ્ટેમ્પ (સિક્કા) બનાવી, તેનો સાચા તરીકે ઉપયોગ કરી, પોતાની પાસે રાખી, સક્ષમ સત્તાધિકારી ની ખોટી સહીઓ કરી અને ખોટા હુકમો પસાર કર્યા હતા. હાલના અરજદારનો ગુનામાં રોલ જોવામાં આવે તો આ કામના અરજદાર દીનેશભાઈ હમીરભાઈ વનાણી જાતે તથા આ કામના આરોપી નં.(૯) હમીરભાઈ વજુભાઈ વનાણી જાતે-કોળીનાઓ પિતા-પુત્ર થાય છે અને આ કામના મુખ્ય કાવતરાખોર આરોપી રમેશભાઈ બબાભાઈ કોળી સાથે સારા સંબંધ હોય તેની સાથે સમાન ઈરાદો પાર પાડવા કાવતરામાં સામેલ થઈ પોતાના પિતાજી આરોપી હમીરભાઈ વજુભાઈ વનાણીના નામે કોયબા ગામે રેવન્યુ સર્વે નં.૫૫૯/પૈકી-૩/૨/પૈકી ૭/પૈકી-૩ ની ખેતીની સરકારી જમીન ચડાવેલ તથા ઘનશ્યામપુર ગામના રેવન્યુ સર્વે નં.૧૨૯૫ પૈકીની સરકારી જમીન પોતાના પિતાજીના નામે ચડાવી તેમા વારસદાર તરીકે તેમનું પોતાનું નામ ચડાવેલ જેમા અરજદારે તથા તેમના પિતાજીએ મુખ્ય આરોપી રમેશભાઈ સાથે મળી હળવદ મામલતદાર કચેરીએ દુબમા ગયેલ શ્રી સરકાર જમીન માટે અરજીઓ કરી કાગળોમાં સહીઓ કરેલ હતી અને આ જમીન

પોતાના નામે થયા બાદ મુખ્ય આરોપી રમેશભાઈ બબાભાઈ કોળી તથા કંચનબેન દલાભાઈ ડાભીના નામે વેચાણ નોંધ નં.૩૨૪૪/૧૯ તથા નોંધ નં.૩૨૪૩/૧૯ થી બોગસ વેચાણ દસ્તાવેજ કરી આપી આર્થિક લાભ મેળવેલ છે. એકિઝક્યુટિવ મેજિસ્ટ્રેટ દ્વારા મહેસૂલી રેકોર્ડ અને સીટના અહેવાલના આધારે દાખલ કરવામાં આવેલી આ ફરિયાદમાં અરજદાર વિરુદ્ધ પ્રથમ દ્રષ્ટિએ મજબૂત પુરાવાઓ જણાય છે. વધુમાં, તપાસ હજુ ચાલુ છે અને અન્ય સહ-આરોપીઓ હજુ ફરાર છે. અગાઉ આ કોર્ટ દ્વારા અન્ય સહ-આરોપીઓ હમીરભાઈ વજુ ભાઈ, જશુબેન બાબુભાઈ તથા હાલના અરજદારની નિયમિત જામીન અરજીઓ તેમજ બીજલ અમરશી અને દલાભાઈ રણછોડભાઈની આગોતરા જામીન અરજીઓ ફગાવી દેવામાં આવી છે. આ સંજોગોમાં સ્પષ્ટ જણાય છે કે અરજદાર વિરુદ્ધ ગુનાહિત ષડયંત્ર તથા કિંમતી દસ્તાવેજોની બનાવટનો કેસ બને છે. આ કેસ સરકાર સાથે થયેલી 100 કરોડ રૂપિયાથી વધુની છેતરપિંડીનો છે, જેમાં ઊંડું ષડયંત્ર રચાયેલું છે. ડેપ્યુટી કલેક્ટર સમક્ષ કોઈ કાર્યવાહી થઈ ન હોવા છતાં અને કોઈ મામલતદાર કે નાયબ મામલતદારની હાજરી વિના સીધીજ જમીનો ખાનગી વ્યક્તિ ઓના નામે ચડાવી દેવામાં આવી હતી. ધરપકડ કરાયેલા બે પટાવાળાઓએ પોલીસ સમક્ષ કબૂલાત કરી છે કે બોગસ હુકમો પરના સિક્કા મામલતદાર કચેરીના અસલ સિક્કા છે, પરંતુ હુકમો બનાવટી છે. સરકાર સાથેની 100 કરોડથી વધુની છેતરપિંડીના આવા ગંભીર કેસમાં રેગ્યુલર જામીન આપી શકાય નહીં. વળી, હાલના અરજદાર તથા અન્ય સહઆરોપીઓ આ કામના મુખ્ય આરોપી રમેશભાઈ બબાભાઈ કોળીના મીત્ર તથ સગા સબંધી થતા હોવાથી આ કામના આરોપીઓએ પોતાની વારસાઈ જમીન જે ખરેખર શ્રી સરકાર એટલે કે ડુબમાં ગયેલ હોવાનું જાણવા છતાં મુખ્ય આરોપી સાથે મીલાપીપણું કરી જમીનમાં ખાતેદાર બની સરકાર

શ્રીની જમીન પોતાના નામે કરેલ છે. હાલનો ગુનો એ માત્ર દસ્તાવેજ છેતરપિંડી નથી, પરંતુ અંદાજે ૧૦૦ કરોડ રૂપિયાથી વધુની સરકારી જમીન પચાવી પાડવાનું સુનિયોજિત કૌભાંડ છે. આર્થિક ગુનાઓ સમાજના અર્થતંત્રને ગંભીર નુકસાન પહોંચાડે છે અને આવા કિસ્સા ઓમાં વ્યક્તિગત સ્વતંત્રતા કરતા સામાજિક હિતને પ્રાધાન્ય આપવું અનિવાર્ય છે. તપાસ હજુ ચાલુ છે અને અન્ય સહ-આરોપીઓ નાસતા ફરે છે. આવા સંજોગોમાં અરજદારને મુક્ત કરવાથી તેઓ સાક્ષીઓ પર દબાણ લાવી શકે છે અથવા પડતર દસ્તાવેજ પુરાવા ઓનો નાશ કરી શકે તેવી પૂરેપૂરી શક્યતા નકારી શકાય તેમ નથી. અરજદાર વિરુદ્ધ ભારતીય દંડ સંહિતાની કલમ-૪૦૯, ૪૬૭ અને ૪૭૧ મુજબના ગુનાઓ છે, જેમાં આજીવન કેદ અથવા ૧૦ વર્ષ સુધીની સખત કેદની સજાની જોગવાઈ છે. આ કામમાં અન્ય સહ-આરોપીઓ જેવા કે બીજલ ભાઈ, દલાભાઈ, હમીરભાઈ અને અરજદારની જામીન અરજીઓ આ કોર્ટે ગુણદોષ પર નામંજૂર કરી છે. ત્યારબાદ અરજદારે નામદાર ગુજરાત હાઈકોર્ટ સમક્ષ જામીન મેળવવા માટે ફોજદારી પરચુરણ અરજી નંબર: ૨૨૧૮/૨૦૨૬ દાખલ કરી હતી, જે નામદાર હાઈકોર્ટ દ્વારા નકારાત્મક વલણ અપનાવાતા અરજદારે પરત ખેંચી લીધી હતી. અરજદારની મુખ્ય રજૂઆત એવી છે કે હવે તપાસ પૂર્ણ થઈ છે અને ચાર્જશીટ ફાઈલ થઈ ગઈ છે, તેથી સંજોગોમાં ફેરફાર થયેલ ગણાય. પરંતુ, આ અદાલતનું સ્પષ્ટ માનવું છે કે માત્ર ચાર્જશીટ ફાઈલ થઈ જવી એ કાયદાકીય દ્રષ્ટિએ સંજોગોમાં ફેરફાર ગણી શકાય નહીં કે જે ગુનાની ગંભીરતાને ઓછી કરે. ઉલટાનું, ચાર્જશીટ ફાઈલ થવી એ બાબતની પુષ્ટિ કરે છે કે તપાસ કરનાર એજન્સીને અરજદાર વિરુદ્ધ પ્રથમ દ્રષ્ટિએ સબળ અને મજબૂત પુરાવાઓ મળી આવ્યા છે. જ્યારે નામદાર ઉચ્ચ અદાલતે અગાઉ જામીન આપવાનો ઈનકાર કર્યો હોય અને ત્યારબાદ કેસમાં કોઈ નવીન હકીકત કે તથ્ય

બહાર આવ્યું ન હોય, ત્યારે માત્ર ચાર્જશીટના આધારે જામીન મેળવવાનો હકદાર બની જતો નથી. ચાર્જશીટમાં રજૂ થયેલા દસ્તાવેજો અને સાક્ષીઓના નિવેદનો અરજદારની સક્રિય સંડોવણી ને વધુ ઢ્રઢ કરે છે. આથી, નામદાર હાઈકોર્ટ દ્વારા અગાઉ જામીન અરજી વિથડ્રો થયેલ હોવાથી અને હાલમાં સંજોગોમાં કોઈ કાયદાકીય ફેરફાર જણાતો ન હોવાથી, અરજદારને જામીન પર મુક્ત કરવા ન્યાયોચિત જણાતું નથી. અરજદાર તરફથી એવી રજૂઆત કરવામાં આવેલ છે કે આ કામના અન્ય સહઆરોપીને નામદાર ગુજરાત હાઈકોર્ટ દ્વારા રેગ્યુલર જામીન પર મુક્ત કરવામાં આવ્યા છે, તેથી સમાનતાના ધોરણે અરજદાર પણ જામીન મેળવવા પાત્ર છે. પરંતુ આ દલીલ ગ્રાહ્ય રાખી શકાય તેમ નથી, કારણ કે ખુદ અરજદારે અગાઉ નામદાર ગુજરાત હાઈકોર્ટ સમક્ષ જામીન અરજી દાખલ કરી હતી અને નામદાર હાઈકોર્ટે ગુણદોષ પર અરજી ફગાવી દેવાનું વલણ અપનાવતા અરજદારે તે અરજી પરત ખેંચી લીધી હતી. જ્યારે કોઈ આરોપી ઉચ્ચ અદાલત માંથી જામીન અરજી પરત ખેંચે છે, ત્યારે તેનો સ્પષ્ટ અર્થ એ થાય છે કે નામદાર ઉચ્ચ અદાલત તે ચોક્કસ આરોપીના ગુનામાં રોલ અને પુરાવાઓને જોતા જામીન આપવા સહમત ન હતી. દરેક આરોપીનો ગુનામાં ભાગ અને પરિસ્થિતિ અલગ-અલગ હોય છે. આ સંજોગોમાં અન્ય સહઆરોપી ને જામીન મળ્યા હોવા છતાં, અરજદારની પોતાની અરજી હાઈકોર્ટમાં વિથડ્રો થયેલ હોવાથી તેમને પેરીટીના સિદ્ધાંતનો કોઈ કાયદાકીય લાભ મળી શકે નહીં. વધુમાં તપાસ કરનાર એજન્સી દ્વારા રજૂ કરવામાં આવેલા કાગળો જોતા જણાય છે કે, સરકારી જમીનો પોતાના નામે કરવા માટે જે મોડસ ઓપરેન્ડી અપનાવવામાં આવી છે તે અત્યંત ગંભીર છે. ખોટા રબર સ્ટેમ્પ બનાવવા, સક્ષમ અધિકારીઓની બનાવટી સહીઓ કરવી અને સરકારી દફતરે ખોટી નોંધો પડાવવી એ વહીવટી તંત્રના વિશ્વાસ પર ઘા સમાન છે. જો

આવા ગંભીર ગુનામાં સંડોવાયેલા આરોપીને માત્ર ચાર્જશીટ ફાઇલ થઈ જવાના કારણે જામીન પર મુક્ત કરવામાં આવે, તો સમાજમાં નકારાત્મક સંદેશ જાય છે અને કાયદાનો ડર ઓછો થાય છે. વળી, અરજદારે સરકારી જમીન પોતાના નામે થયા બાદ મુખ્ય આરોપી રમેશભાઈ બબાભાઈ કોળી તથા કંચનબેન દલાભાઈ ડાભીના નામે વેચાણ નોંધ નં.૩૨૪૪/૧૯ તથા નોંધ નં.૩૨૪૩/૧૯ થી બોગસ વેચાણ દસ્તાવેજ કરી આપી આર્થિક લાભ મેળવેલ છે, જે તેમની ગુનાહિત માનસિકતા દર્શાવે છે. આમ, ગુનાની ગંભીરતા જોતાં, અરજદારનો હાલના ગુનામાં રોલ તેમજ સજાની જોગવાઈ જોતાં, હાલના તબક્કે અરજદારને જામીન પર મુક્ત કરવા યોગ્ય જણાતું નથી.

-::હુકમ::-

આ કામના અરજદાર દિનેશભાઈ હમીરભાઈ વનાણી ઉ.વ.: -૪૨, ધંધો:-ખેતી, રહે.રાયસંગપર(વેલાણા) તા.મુળી, જી.સુરેન્દ્રનગર હાલ-સબ જેલ મોરબી વાળાની હળવદ પોલીસ સ્ટેશન ગુના રજી. નં.૧૧૧૮૯૦૦૧૨૫૧૦૩૩/૨૦૨૫, આઈ.પી.સી. કલમ-૪૦૯, ૪૬૫, ૪૬૭, ૪૬૮, ૪૭૧, ૪૭૨, ૧૨૦(બી) તથા ૩૪ મુજબના કામે તેમને રેગ્યુલર જામીન ઉપર મુક્ત કરવા માટેની માંગણી કરતી આ અરજી નામંજુર ચાને રદ કરવામાં આવે છે.

હુકમ આજરોજ તા.૧૩ મી, માંહે:માર્ચ, સને:૨૦૨૬ ના રોજ ખુદ્દી અદાલતમાં વાંચી સંભળાવી જાહેર કર્યો

સ્થળ :- મોરબી
તા.૧૩/૦૩/૨૦૨૬

(પ્રથમેશ વિનોદચંદ્ર શ્રીવાસ્તવ)
સત્ર ન્યાયાધીશ, મોરબી.
(કોડ નં.જીજી૦૦૩૭૨)

//NDB//